



ዴሞክራሲያ ቅፅ 40 ቁ. 1

ጥቅምት 2007 ዓ.ም.

### ጭቆናን ማሰንበቻ ወይስ ነጻና ፍትሐዊ ምርጫ?

ቀደም ብሎም ሆነ በተለይም ባለፉት 23 አመታት ውስጥ ኢሕአፓ ነፃና ፍትሃዊ ምርጫን በሚመለከት በፅንሰ ሃሳብ ደረጃ ብቻ ሳይሆን በሀገራችን ተጨባጭ ሁኔታ ተግባራዊ ሲሆን ምን መልክና ይዘት እንዳለው፣ ለተግባራዊነቱም በቅድሚያ ተሟልተው መገኘት ስለሚኖርባቸው ዝርዝር ጉዳዮች፣ በተለያዩ ጊዜያት ስፋትና ጥልቀት ያላቸውን ትንታኔዎች በዴሞክራሲያ፣ በፍኖተ ዴሞክራሲ የሬዲዮ ስርጭቶች፣ በፓርቲው መግለጫዎች፣ በተሰጡ ቃለ መጠይቆች ግልፅ ተደርገዋል። የተደረጉት ጥረቶች የሕዝባችንን ንቃተ-ሕሊና ያሳደጉና ሰፊ ግንዛቤን እንዳስጨበጡ ይታመናል።

በመሆኑም በሀገራችን ተከስተው ያሉ ችግሮች በዘላቂነት የሚወገዱበት ሥርዓት በሕዝቡ ትግል እስካልተመሰረተና የአምባገነንን እድሜ የሚያራዝሙ፣ የይስሙላና የተጭበረበሩ የምርጫ ትያትሮች ወቅቶች እየተጠበቁ ተግባራዊ የሚሆኑበት ጥረቶች እስካላከተሙ ድረስ ኢሕአፓ ስለ ነፃ፣ ርቱዕና ፍትሃዊ ምርጫ ያለውን ግንዛቤና እይታ ከወቅቱ ሁኔታ ጋር በማያያዝ ሳይታከት ለሕዝብ እየደጋገመ ማቅረብ የሚጠበቅበትና አግባብነትም ያለው ነው። ኃላፊነቱና ግዴታውም ነው። በአሁኑ ወቅትም በዚህ ዓመት ይደረጋል ተብሎ የሚጠበቀው የምርጫ ተውኔት ለሕዝብ የሚፈጸመው ነገር እንደማይኖር ግልጽ ሆኖ ሳለ ያንኑ የለመድነውን ለመድገም ወያኔ እየተሯሯጠ መሆኑ በገሃድ ይታያል። የማወናበጃ ዘዴዎችንም ቀጥሎታልና በበኩላችን ምን መደረግ እንዳለበት፣ የትግላችን ዓላማ ምን መሆን እንደሚኖርበት ፣ አቅጣጫውንም ሆነ ሂደቱን በዝርዝር የማስረዳት ኃላፊነትን በተገቢው መወጣት የዜግነት ግዴታ መሆኑን አጥብቀን እንገነዘባለን። ይህንን ኃላፊነት ለሚቀጥለው ትውልድ የሚያስተላልፉት አይደለምና በርዕሱ ዙሪያ በአገዛዙም ሆነ በሌሎች እየተነዙ ያሉትን የተሳሳቱ አመለካከቶችን ማረምና እየተገቡ ያሉ የማወናበጃ ዘዴዎችንም ማጋለጥ ተገቢ እርምጃ ነውና ይኸው ትንተናችንን እናቀርባለን።

በኢሕአፓ እይታ አሁን የኢትዮጵያ ሕዝብ በሚገኝበት ተጨባጭ ሁኔታ የትግሉ ዓላማና ግብ መሆን የሚገባው ውጤቱ አስቀድሞ ለሚታወቅ ተውኔት አጃቢ በመሆን የዘረኛ አገዛዝ እንዲቀጥል አስተዋፅዖ ማበርከት ሳይሆን ሕዝብ የሥልጣን ባለቤትነቱ እንዲረጋገጥ፣ የሕግ የበላይነት እንዲሰፍን ፣ የሀገር ነፃነትና ሉአላዊነት፣ የዜጎች እኩልነት፣ ሰብአዊና ዴሞክራሲያዊ መብቶች የሚከበሩባቸው ሥርዓት ለማስፈን በሚደረገው ጥረት ካለፉት ጊዜያት በበለጠ ልዩ ትኩረት ሰጥቶ

ከመንቀሳቀሱ ላይ እንደሆነ ከፍተኛ አፅንዖት እየሰጡ መግለፁ ተገቢ ነው። ይህ መሰረታዊ ሃሳብ አጽንዖት ተሰጥቶበትም የሚገለፀው ደግሞ ያለምክንያት አይደለም።

ላለፉት 23 አመታት ሕዝባችንን እንደማንቆ ይዘው የነበሩትና አሁንም ያሉት ችግሮቹ ቀጣይ ሊሆኑ የቻሉት ወያኔ የራሱን ድርጅታዊ ፕሮግራም እንደ ሀገሪቱ የመተዳደሪያ ሕግ አድርጎ በሕዝባችን ጫንቃ ላይ በግዴታ በመጫን፣ በዘረኝነት የተቃኘ የፖለቲካ ፕሮግራሙን ሕጋዊ መሠረት ሰጥቶ ለመተግበር በመቻሉ እንደሆነ ከወያኔና እፍኝ ከማይሞሉ ደጋፊዎቹ በስተቀር ብዙሃኑ ዜጎቻችን የሚሰማሙበት ነው። በብዙሃኑ እምነትም የሕዝባችን መሰረታዊ ችግሮች ወያኔ በመጠነ ሰፊ ፕሮፓጋንዳው እንደሚነዛው መፍትሄ አግኝተው የተወገዱ ሳይሆኑ፣ ይበልጡ እየተባባሱ መሄዳቸው በቀን ተቀን መራራና አሰቃቂ ኑሯቸው የሚገለጹ እንደሆነ በራሳቸው አንደበት በተለያዩ ጊዜያት ከገለጹቸው ሀቆች የበለጠ ዋቢ አይገኝም። ስለሆነም ዜጎቻችን መብት አልባ ኑሮን ለመኖር እየተገደዱ ባሉበት ሁኔታ በሚነዛላቸው መጠነ ሰፊ የእድገት ፕሮፓጋንዳ ብሩህ ተስፋ አልታይ ቢላቸው አይፈረድባቸውም። ከመብት ጥሰቶችና በደሎች ባሻገር ወሳኝ የሆኑ የውሃ፣ የኤሌክትሪክ ኃይል፣ የስልክ፣ የመጓጓዣ የመሳሰሉ የአገልግሎት አቅርቦት በሚያሳዝን ሁኔታ ለብዙሃኑ አለመዳረስ፣ ለጥቂቶቹም ቢሆን መስተጓጎልና ሕዝብ አቤት የሚልበት መታጣት፣ በከፍተኛ ደረጃ የሙስና ተግባራት መንሰራፋት፣ በርካታ ዜጎቻችን በከፋ ድህነትና በቀላሉ ሊወገዱ በሚችሉ በሽታዎች እንኳ መሰቃየትና መንገላታት፣ በፍትህ እጦት የሚደርሱት በደሎች ሕዝብን ማሟረሩና በወያኔ አገዛዝ ላይ ጥላቻ ማሳደራቸው ከብዙዎቹ በጥቂቶቹ የሚጠቀሱ ናቸው።

ስለሆነም ለነዚህና ሌሎች በርካታ ችግሮች መፍትሄ ለማግኘት ከትከሻቸው ላይ ተቆናጦ የሚገኘውን ከይሲና ጎጠኛ ኃይልን ከማስወገድ ሌላ አማራጭ የለም። ከተለያዩ ተመክሮዎች ለመገንዘብ እንደሚቻለው ወያኔ በሕዝባዊ ትግል ካልተገደደ በስተቀር ስልጣን የሚለቅ አይደለም። ምክንያቱም በለስ ቀንቶት የግል አጀንዳውን ተግባራዊ ለማድረግ የቻለበትን የፖለቲካ ምህዳር በነፃና ፍትሃዊ ምርጫ አማካኝነት ራሱን የሚያስወግድበትን ሁኔታ ለማመቻቸት ሀሳቡም ፍላጎቱም ስለሌለው ነው። በሥልጣን ላይ ለመቆየት ያለው ሱስና ለሕዝብ ፍላጎት ተገዢ ላለመሆን ያደረገበት ትእቢት ከጊዜ ወደ ጊዜ እየጨመረ ለመሄዱ ከጉያው የሚወጡት የጓዳ ውሳኔዎቹ የሚንፀባረቁት ነው። ስለሆነም በተለያዩ ምክንያቶች ይህ ሁኔታ እንዲቀጥል መፍቀድ በሕዝብ ላይ ያስከተሉትን ከፍተኛ ጉዳዮች፣ በሀገርና በሕዝብ አንድነት ላይ ያደረሱትን ጠንቆች አይቶ አለማየት ብቻ ሳይሆን በሕዝብ ቁስል ላይ የደረቀ እንጨት ከመሰንቀር ውጪ የማይታይና በበኩላችን በጥብቅ ሊወገዝ የሚገባው እንደሆነ የፀና እምነታችን ነው።

ተደጋግሞ እንደተገለፀው በኢትዮጵያ-ረጅም ታሪክ ብዙሃኑ የሆኑት ግፉአን ለዘመናት የታገሉለትን የሕዝብ ልዕልና እስከዛሬ ባለመቆይቻቸው የራሳቸው ታሪክ ገና አልተጻፈም። የኢትዮጵያ ሕዝብ በገዛ ፈቃዱና ድምፁ የሰየመው መንግሥትና በሕዝብ ይሁንታን ያገኘ ሕገ-መንግሥት ያልነበረና ዛሬም የሌለ ስለሆነ ሁለገብ መብቱም ይሁን ሀገራዊ አንድነቱና ፍላጎቶቹ ሊከበሩለት አልቻሉም። በዚህም የተነሳ የኢትዮጵያ ሕዝብ ለዘመናት የከፈለው መስዋእትነት እጅግ ከባድና መራራ ቢሆንም ዘላቂነት ያለው ሠላም አግኝቶ ሉዓላዊነቱ በማይናጋ መሠረት ላይ ባረፈ ሕገ-መንግሥታዊና ዴሞክራሲያዊ መብቶች የተከበሩባት ሀገር ውስጥ ታፍሮና ተከብሮ እጩ ብሎ ለመኖር አልቻለም።

የፋሽስታዊው የደርግ አገዛዝ መውደቅና በጎጠኛው የወያኔ ቡድን መተካት ይህንን ሐቅ የሚሸር ሆኖ አልተገኘም። ስለዚህም ዛሬም የአገራችንን ሁኔታ ከወዲሁ ሆነው ቢያየት ያው የበፊቱ፣ ከወዲያም ሆነው ቢያማትሩት እዚያው እንበረበት ሥፈራ ላይ ከመቸንከሩም በላይ እንዲያውም በብዙ ገፅታዎቹ እየተባባሱ ስለመጡ ነገሩ ሁሉ ከድጡ ወደ ማጡ ከመሆን የሚያልፍ

አልሆነም። በማንኛውም ጊዜና ቦታ እንደታየው የመንግሥት ሥልጣንን በሕዝብ ይሁንታና ፈቃድ ያላገኙ አምባገነኖች ጠብ- መንጃን መከታ በማድረግ በሚገዙት ሕዝብ ላይ የትልቅነት ማንፀባረቂያ፣ የቂም በቀል መወጣጨያ፣ በውስጣቸው ያለውንም ቅራኔና ጥላቻ መፍቻ አድርገው በመጠቀም የግፍ አገዛዛቸው እድሜና የብዙሃኑን ህዝብ የስቃይ ዘመን ለማራዘም ሲጠቀሙብት የታየ ለመሆኑ ሕዝብ በተደጋጋሚ የተገነዘበው ሐቅ ነው።

ከዚህ አጠቃላይ ግንዛቤ ስንነሳ ዛሬ በአገራችንና በሕዝባቸን ላይ የተጫነው ወያኔያዊ ዘረኛ አገዛዝ እንደማንኛውም አምባገነን ሁሉ ለዴሞክራሲያዊ ሥርዓት ጥላቻና ለሕግ የበላይነት ፍርሀት ስላለው በኢትዮጵያ ውስጥ ነፃ ምርጫና የዴሞክራሲ ጽንሰ- ሀሳብ እንዳይቆጠቁጥና እንዳይሰፋፋ፤ የአሰራር ዘዴው ሥር እንዳይሰድ፤ ባህሉ እንዳይለመድ፤ የማይባረጠው ዳገት፤ የማይፈነቅለው ድንጋይ እንደሌለ የኢትዮጵያ ሕዝብ የመስከረው ገሀድ ከሆነ እነሆ 23 ድፍን አመታት አለፈው።

ዛሬም ወያኔ እንደቀደሞው፤ እንደጫካ ህይወቱ ፤ መጽሐፈ ወያኔን የተቃወመ ጥፋተኛ ወይንም ወንጀለኛ ነው። የወያኔ መሪዎች በአጉል እብሪት ተቀይደው የሠላምና የዴሞክራሲ አማራጭ (ነፃና ዲሞክራሲያዊ ምርጫ) አይታያቸውም። በመሆኑም ወያኔዎች ኢትዮጵያ ውስጥ ነጻና ፍትሀዊ፤ የዴሞክራሲያዊ ምርጫን መሥፈርቶች ያነሳ ሁሉ ጸረ-ልማት፤ ሽብርተኛና ወንጀለኛ የሚል ተቀጽላ እየተሰጠው ዘብጥያ ይወርዳል። ወያኔዎች ሕዝቡ ለየት ያለ ሀሳብ ሲያነሳ፤ ቅሬታውን ሲገልጥ፤ ተቃውሞውን ሲያሰማ ያስደነግጣቸዋል። ቅሬታን መግለጥ፤ ተቃውሞን ማሰማት፤ የተለየ ሀሳብን ማቅረብ፤ በነጻነት መደራጀትና፤ የመሰለውን መምረጥ የሕዝቡ መሠረታዊና፤ የማይገረሰሱ ዴሞክራሲያዊ መብቶቹ መሆናቸውን ለማስመሰያ ካልሆነ በስተቀር ተግባራዊ ሊያደርጉ አይቻላቸውም፤ ፍላጎቱም የላቸውም። ወያኔ ከውልደቱ ጀምሮ ሁሌም ጥረቱ በኃይል እኩይ ተግባሩን ለመፈፀም እንጂ በሠላምና በዲሞክራሲ ዙሪያ ለሕዝቡ ጥያቄ መልስ ለመስጠትም ሆነ መፍትሄ ለማግኘት አልነበረም አሁንም አይደለም። ወያኔ የሚመራበት መርህ ከደቀ መምህራኖቹ እንደተሰጠው ትምህርት "ዴሞክራሲያዊ ማስመሰል፤ ነገር ግን ሁሉንም በኛ ሙሉ ቁጥጥር ሥር ማድረግ" በሚለው እየተንቀሳቀሰ ያለ አምባገነን ቡድን ነው።

ለዚህም ነው እኛ ለዴሞክራሲ፤ ለነፃና ፍትሃዊ ምርጫ፤ ለሀገሪቱ ሉዓላዊነት መረጋገጥ፤ ወያኔ ለምን አልቆመም? ብለን አንጠይቅም ። ብለን ነበር ማለቱ ለዛሬው ችግር መፍትሔነት አይኑረው እንጂ ወያኔ ከውልደቱ ጀምሮ ፀረ-ዲሞክራሲ መሆኑን ተናግረናል። ዛሬም ወያኔ ፀረ- ሕዝብና ፀረ-ኢትዮጵያ ኃይል መሆኑን የሚገልፁ በርካታ ማስረጃዎችን ማስታወስና መግለፅ ይቻላል። ወያኔ መቼም ቢሆን ለፍትህና ለዴሞክራሲ ቆሞ አያውቅም ስንል በዘፈቀደ ወይም በጭፍን ጥላቻ ሳይሆን የድርጅቱን የ41 ዓመት ተግባሩን፤ ባህሪውንና የእንቅስቃሴ ታሪኮቹን በመገምገም ግንዛቤ በማግኘታችንና የጫካውንም ሆነ በባዕዳን ድጋፍ ሥልጣን ላይ ለመቆናጠጥ የቻለውን ተቆናጠ ያለውን ወያኔ ጠንቅቀን የምናውቅ በመሆናችንም ጭምር ነው።

ባለፉት ጊዜያት በተደጋጋሚ እንደገለፀነው በደንብ መጠየቅና መመርመር ያለበት ጉዳይ ወያኔም ሆነ ተመሳሳይ ባህሪ ያላቸው አምባገነኖች ለምን ሕዝባዊና ፍትሀዊ ምርጫን ይፈሩታል የሚለውን መሠረታዊና ዓቢይ ጥያቄ ነው። በኛ እምነት መልሱም አጭርና ግልጥ ነው። ሁለቱም ከሕዝብ የተነጠሉ፤ ፀረ-ዲሞክራሲና በሕዝብ ላይ የታበዩ በመሆናቸው ነው። ወያኔ የሕዝብን መብትና ህልውና ረግጦ እየገዛ በመሆኑ ከእያንዳንዱ የነብረተሰብ ከፍል የተነጠለና የተገለለ ከመሆኑም ባሻገር በየጊዜው እያደገና እየሰለጠነ ባለው ሕዝባዊ ትግል(አመፅ) ጭምር እየተፈተነ ያለ አምባገነንና አናሳ ቡድን ነው። ወያኔ በቅራኔና በውጥረት ውስጥ መገኘቱ ግልጽ ነው። በቀን ሶስት ጊዜ ጠግቦ እንደሚመግብ ሲደስኮርለትና ሲሰበክ የቆየው የኢትዮጵያ

ሕዝብ ዛሬ ከትናንቱ በባስ የኢኮኖሚያዊ ችግር ውስጥ ሲዘፈቅ፤ ተስፋው እየሟሸሸም ሲመጣ፤ ያተረፈው ነገር ኢ-  
ፍትህዊነትን፤ የከፋ ድህነትና ችግርን ሲሆን ለዚህ ባበቃው አገዛዝ ላይ ያመረረ ተቃውሞ በተለያዩ አካባቢዎችና ዘዴዎች  
ማድረግ ስጋት እንደፈጠረበት መገንዘብ አዳጋች አይደለም።

ወያኔ ከዚህ ወጥሮ ከያዘው ሕዝባዊ አመፀ ወደፊትም ስፋትና ጥልቀት እያገኘ ከሚሄደው ሕዝባዊ ተቃውሞ ለማዘናጋት  
የሕዝቡን የትኩረት አቅጣጫ ለማሳት “ባንዲራህ ተደፈረ!” “ሽብርተኞች ልማትህን ሊያደናቅፉብህ ነው!” ታላቁ የህዳሴውን  
ግድብ ሊያፈርሱብህ ነው!” ... ወዘተ በሚል የአምባገነኖች ፈሊጥ መጪውን የወያኔ የምርጫ ሁኔታ እንደተለመደው ለብቻው  
ተወዳድሮ በምርጫ አሸናፊነት ለማለት ሕዝቡን ለማዘናጋት መጣሩ ሳይታለም የተፈታ ለመሆኑ የፅንሰ ሃሳብ መጽሐፎች  
መግለጥም ሆነ የባዕዳን ተመክሮዎችንም መዘርዘር አያሻንም።

ወያኔ ምርጫ በመጣ ቁጥር አስመሳይ ተውኔቶችን በየፈርጃችው ይፈበርካል። ሥልጣን ከጨበጠ ጀምሮ አምርሮ የሚጠላውን  
የኢትዮጵያን ሕዝብ ለመሸንገል ለመደለልና ደጋፊ ለማድረግ ይሞክራል። የወያኔው አሻንጉሊት ፕሬዜዳንት ተብየውም የ2007  
የፓርላማ መክፈቻ ንግግሩ ይህንን የተለመደ የወያኔ ድራማ አመላካች ነው። ይህንን መሰሉን ሁኔታ በመጠቀም  
ለዴሞክራሲና ለአኩልነት፤ ለሀገሩ አንድነት የሚታገለውን ክፍል ከሕዝብ ለመነጠልና ለማዳከም ጥረት እያደረገ መሆኑ  
የሚታይ ነው። ከዴሞክራሲያዊና ሕዝባዊ ኃይሎች ጎን ተደራጅተው ሊሰለፉ ሕዝባዊ ትግሉንም ሊቀላቀሉ ይችላሉ ብሎ  
የሚገምታቸውን ሀገር ወዳድና ለሕዝብ ቀናኢ የሆኑ ኃይሎችን በተለይም አጥብቆ የሚፈራውን፤ ለውጥ ፈላጊውን ወጣቱን  
ትውልድ በተለያዩ ጥቃቅን ጥቅማ ጥቅሞች ለመደለልና ለወያኔያዊ የግፍ አገዛዙ ሰጥ ለጥ ብሎ እንዲገዛ፤ ሽብርና ፍርሃትን  
ጠዋት ማታ የኢትዮጵያ ሕዝብ አንጡራ ኃብት በሆኑት የብዙሃን መገናኛዎች አማካኝነት የጥላቻ ፕሮፓጋንዳውን እያሰራጨ  
ይገኛል።

ስለ ሕዝባዊ ምርጫ ስናወጋ መሰረት የሚሆኑን ምንም እንኳን በአጼውና ደርግ አገዛዝ ዘመን የተገኙ ተመክሮዎች እንዳሉ  
ሆነው በወያኔ አገዛዝ ዋና አቀናባሪነት የተካሄዱት አራቱ ምርጫዎች በራሳቸው ሕዝባችን የተሳተፈባቸውና በቂ ተመክሮንም  
የጨበጠባቸው ናቸውና የውይይት መሰረቶቻችን መሆናቸው የግዴታ ነው። እስካሁን በወያኔ ሥር የተካሄዱትን ምርጫዎች  
ስንገመግም አንዱ ከሌላው የሚለይበት መሥፈርት ቢኖር በምርጫ ሥም የሚጠፋው የንጹሐን ሕዝብ ህይወትና  
የሚወድመው የሕዝብ ንብረት መጠኑ እያደጉ መሆናቸው ነው። ቀደም ብሎ እንደተጠቆመው ዛሬም አገራችን ፍትህና  
ዲሞክራሲ የሰፈነባት፣ የሕዝብ የሥልጣን ባለቤትነት የተረጋገጠባት ሀገር ለመሆን አልታደለችም። በሀገራችን መንግሥት  
ማለት በሕዝብ ላይ የተጫነ የሥልጣን ልጓምን ጨብጦ እንዳሻው የሚፈልጥና የሚቆርጥ ፤ ከህዝብ ተነጥሎ የቆመ፣  
የማይደፈር፣ የማይገረስስ ኃይል ወይም ፍጡር ሆኖ ቆይቷል። ለዚህም በርካታ ምክንያቶች ቢኖሩም ዋናውና መሠረታዊው  
ምክንያት ተደርጎ የሚወሰደው የህዝብን ይሁንታ ያገኘ ህዝባዊና ዴሞክራሲያዊ የሆነ ሕዝባዊ መንግሥት አለመምሥረቱና  
አገርና ህዝብ የሚተዳደሩበት ዴሞክራሲያዊ ህገ- መንግሥት በሕዝብ ይሁንታ ፈቃድ አለመኖሩ ጭምር ነው።

ስለሆነም ወያኔ በያዘነው 2007 ዓ.ም. ይካሄዳል ተብሎ ስለሚጠበቀው የምርጫ ቲያትር ቀደም ባሉም ጊዜያት ወያኔም  
ራሱም ቢሆን ከደረሰበት ሽንፈት ተመክሮን የቀሰመ በመሆኑ ከወዲሁ ያው እንደተለመደው ራሱ በራሱ ተወዳድሮ  
በአሸናፊነት የሚወጣበትን ቀመር በሚገባ ለማዘጋጀቱ ላለፉት ሁለት አመታት ያደረጋቸው ድርጊቶቹና አሁንም ድረስ  
በቀጣይነት የምንመለከታቸው እንቅስቃሴዎቹ የሚመሰክሩበት ናቸው። በኮሚኒኬሽን ሚኒስትሩ የበላይነት በጥቅምት ወር  
የተደረገው የምርጫ ዘመቻ ዝግጅት በወያኔ አሸናፊነት የተቃኘው ሴራም ሆነ ለከፍተኛ ትምህርት ተቋም የተሰጠው ምርጫ

ተኮር ሥልጠናም ለምሳሌ የዚሁ አካል ናቸው። ከሁሉም በላይ ደግሞ ነጋ ጠባ የሚለፈፈው የአገዛዙ ሥርዓት "ትክክለኛ" በመሆኑ መቀጠል አለበት የሚለው ልፈፋው ከሱ በስተቀር ተቀባይነት የማጣቱ ጉዳይ እያስደነገጠው መገኘቱም እየታዘብን እንገኛለን። የፌዴራልና የክልል ፖሊስ ኮሚሽኖች ሀገር አቀፍ ጉባዔ ተደርጎ በምርጫና በዳኝነት መዋቅሩ መካከል የጠበቀ ቁርኝት እንዲኖር የተወሰነበት ስብሰባ የሚያመለክተውም ይህንኑ ነው።

የዴሞክራሲያዊ ባህልና የዴሞክራሲያዊ ፖለቲካ ሥርዓት አለመኖር ወይ አለመዳበር በአንድ መንግሥታዊ ይዘታ አንፃር የሚመረመር ፖለቲካዊ አስተሳሰብ ነው። ዴሞክራሲያዊና ፍትህዊ ምርጫ ስንል ሕዝብን የሥልጣን ባለቤት የሚያደርግ በተቃራኒው ደግሞ አምባገነኖች በተጭበረበሩና የማስመሰያ ተውኔቶች ከሥልጣን እንዳይቆናጠጡ የሚከላከል የፖለቲካ እሳቤ ማለታችን ነው። ዲሞክራሲና የዲሞክራሲያዊ ባህል ሕዝቡን እንደወሳኝ ኃይል የመቀበል እምነት፣ አመለካከትና፣ ከንቁኔና በዚህ ላይ የተመሰረተ የመንግሥት አወቃቀር ወይም መዋቅር መዳበሩን የሚያመለክት ማለት ነው። ነፃ ምርጫ ስንል በቅድሚያ የሕዝቡን የሙብት መረጋገጥን ያጠቃልላል።

ኢትዮጵያዊ መንግሥት ስንል የተለያዩ ትርጉም ሊሰጠን የሚገባው አይደለም። እኛ ኢትዮጵያዊ መንግሥት ስንል ከነፃና ፍትሐዊ ምርጫ የሕዝብ ይሁንታን አግኝቶ "ተቀመጥ በወንበሬ፣ ተናገር በከንፈሬ" ተብሎ የብዙኑን ይሁንታ/ድጋፍና ድምጽ/ ያገኘ ማለታችን ነው። የሕዝብ መንግሥት ስንል የኢትዮጵያን ሕዝብ ጥቅም፣ አንድነት፣ ሉዓላዊነትና ሥልጣን-መንግሥት አክብሮና አስከብሮ ለማቆየት ግዴታውና ሙብቱ አድርጎ የሚያይ ማለት ነው። በዓለም አቀፍ መድረኮች ውስጥ የኢትዮጵያን ጥቅም በቀዳሚ ግብነት--አጀንዳነት የያዘ፣ ለዚህም ጥቅም ማስከበሪያ ከሕዝብ አብራክ የወጣ የአገርን ዳር ድንበርና ሥልጣን መንግሥት የሚጠብቅ የሚያስጠብቅ ነው። ዜጎችን ሁሉ በአንድ ዓይን የሚያይና የወልና የግል ሕዝባዊ ሙብትን የሚያከብር ነው። የሕዝብ ይሁንታን ያገኘ መንግሥት ለኃላፊነት ወደ ሥልጣን የሚጠራቸው ሰዎችም በችሎታቸው እንጂ ዛሬ በስፋት ተግባራዊ ተደርጎ እንደሚታየው በዘር፣ በሃይማኖትና በመንደር ልጅነት መሆን የለባቸውም።

ዛሬም እንድትናገቱ የኢትዮጵያ ሕዝብ በአገሩ የፖለቲካ አካሄድ በመንግሥት ተዓማኒነትና ሐቀኝነት ተስፋ በመቁረጥ የመልካም አስተዳደር ያለህ ሲል ዘመናትን አስቆጥሯል። በእርግጠኝነት ዛሬ ኢትዮጵያችን መንግሥት አልባ ነች። አሁን ባለንበት ወቅት ኢትዮጵያ መንግሥት አላት ብሎ ኢትዮጵያዊነትን ትርጉም አልባ ማድረግ አግባብ አይሆንም። ለምን ቢባል ዛሬ በሀገራችን ሀገራዊ መንግስት የለምና ነው መልሱ ። ወያኔ ዴሞክራሲን በአፍጣሚ ደፍቶ፣ ሕዝባዊና ፍትሃዊ ምርጫን የውሀ ሽታ አድርጎ፣ ታሪክን ከደ፣ ኢትዮጵያንና ኢትዮጵያዊነትን በታትኖ፣ ቅርፏን አዘርፎ፣ ሀገሪቷን ለባእዳን መፈንጫ እንድትሆን አድርጎ እንዴት የኢትዮጵያና ኢትዮጵያዊ መንግሥት ከቶ ሊሆን ይችላል?። ወያኔ ገና ከጥንሰሱ ከአመሠራረቱ በኢትዮጵያና ሕዝቧ ላይ ዘምቷል። የአገሪቷንና የሕዝቧን ታሪክ ጥላሸት ቀብቷል። መቻቻልን ለማድብዘዝ ሰርቷል፣ ሀብቷን ዘርፏል። በተወሰነ የሕብረተሰብ ክፍል ላይ የጥላቻ ዘመቻ ማካሄድ ብቻ ሳይሆን ከቄያቸው፣ እትብታቸው ከተቀበረበትና ሰላማዊ ኑሮ ከሚኖሩበት አካባቢ በማፈናቀል ለሞት፣ ለከፋ ድክነትና ስቃይ ዳርጓል። እንዴትስ የወያኔን ዘረኛ አገዛዝ የኢትዮጵያ መንግሥት ብሎ መጥራት ይቻላል? መቼም አይቻልም ነው መልሱ ።

በመሆኑም ዴሞክራሲያዊ ሥርዓት ባልሰፈነበት፣ የሕዝብ ሙብት ባልተከበረበት፣ ዜጎቻችን ነፃነታቸውን ባለተጎናፅፉበት ሀገር ስለ ነፃና ፍትሃዊ ምርጫ ማውጋት በርግጥም ቀልድ ነው የሚሆነው። ይህንን ከግምት በማስገባትና ከበርካታ ተመክሮዎች ካገኛቸው ትምህርቶች ጋርም በማጣመር ኢሕአፓ ዜጎቻችን የአምባገነን ፕሮፓጋንዳ ስላባ እንዳይሆኑ ሁሉም ማስተማር፣ ማሳወቅ፣ ማስረዳትና ግልፅ ማድረግ ተግባሩ የሚሆነውም አንዱ ምክንያት ይኸው ነው። ለዚህም ነው ኢሕአፓ

ዛሬም እንደቀድሞው የነፃና ፍትሃዊ ምርጫ ቅድመ ሁኔታዎች እንዲሟሉ የወያኔ የብቸኛ ባለሥልጣን መሆን እንዲያከትም ትግሉን በፅናት እያካሄደ የሚገኘው። በኢሕአፓ እምነት ዴሞክራሲያዊ ሥርዓት ባልሰፈነበትና የዜጎች መብት ባልተከበረበት ሁኔታ አሁንም እንደቀድሞው በወያኔ የበላይነት በዚህ አመት ይደረጋል ተብሎ የሚታሰበው ሕዝባዊ ምርጫ የነፃና የፍትህ ካባ ሊላበስ ጨርሶ አይቻለውም በማለት እየገለፀ የሚገኘው።

ማንም ቅን አሳቢ ለመታዘብ እንደሚችለው ይህ በ 2007 ዓ.ም. ይካሄዳል ተብሎ ስለሚታሰበው ምርጫ ተብቶ ተውኔት የወያኔ አገዛዝ ያው በተለመደው ያለፉትንና ከዚህ ቀደም ያየናቸውን ኩነቶችን ዘንድሮም ተግባራዊ ለማድረግ ዝግጅቱን ከማወናበድ ተግባሩ ጋር በማዋሃድ እየተንቀሳቀሰ እንደሚገኝ ለኛም ሆነ ለሕዝባችን የተሰወረ አይደለም። ወያኔ የፖለቲካ ምህዳሩን በራሱ ሙሉ ቁጥጥር ሥር ባደረገበት ውስጥ እጅግ ብርቱ ተፎካካሪ ሆኖ ለመቅረብ መዘጋጀቱን ከወዲሁ እየገለፀ ይገኛል። ሰፊ ሕዝባዊ መሰረት አለኝ ሲልም ተደምጧል። የሕዝቡን የኑሮ ሁኔታ ወደተሻለ ደረጃ ማሸጋገር የሚያስችል ፖሊሲ ተግባራዊ በማድረግ ውጤታማ ነኝ ሲልም በውሸት አሃዞች በማስደገፍ በማጠየቂያነት ማቅረቡ እየተሰማም ይገኛል። ለዚህም ሕዝብን ሳይሆን ባዕዳን ደጋፊዎቹን በዋቢነት ማቅረቡም በተደጋጋሚ እየተሰዋለ ነው። ይህን በገለፀበት አንደበቱም የተፎካካሪዎቹ አቅም፣ አደረጃጀትና አቋም በነፃና ዴሞክራሲያዊ የፖለቲካ ምህዳር ውስጥ መንቀሳቀስ የሚያስችላቸው እንዳልሆኑ በራሱ ለራሱ በመመስከር “የአሸናፊነት” ድንፋታውን አስተጋብቷል። ወያኔ ሲሻው እንደ ፖለቲካ ተወዳዳሪና ድርጅት ሲፈልግ ደግሞ እንደ መንግሥት የምርጫ አስፈፃሚ በሆኑ የሁሉ ሳይሆኑ የራሱ (ልብ አድርጉ) መዋቅሮቹ በኩል ስለ ምርጫው ሰላማዊ፣ ፍትሃዊና ዴሞክራሲያዊነት እየሰራሁ ነኝ እያለ ቢለፍፍም ይህንንም በመጠነ ሰፊ ፕሮፓጋንዳ ለማስደገፍ ቢጥርም የሚያምነው እንደሌለ የራሱ መሰሪ ድርጊቶቹ የሚመሰክሩበት ናቸው።

በክፉ አይን የሚያያቸውን ቀርቶ የራሱን ሕገ አገዛዝ እያከበሩ በመንቀሳቀስ ተፎካካሪ ለመሆን የሚጥሩ ተቃዋሚ ነን ባይ ድርጅቶችን አባሎቻቸውን እያሰረፈ፣ እንቅስቃሴዎቻቸውን በሆነ ባልሆነው እያደናቀፈ፣ ከሕዝብ ጋር እንዳይገናኙም በቀጥታም ሆነ በተዘዋዋሪ የመሰብሰቢያ አዳራሽ ከመከልከል አንስቶ አማራጭ ፖሊሲዎቻቸውን በሕዝባዊ መገናኛ መድረኮች እንዳያሰራጩ እያገደ፣ ለአጃቢነት ሚና እንኳን የሚራራላቸው አልሆነም። በውሸት ላይ በተመሰረተ ፕሮፓጋንዳውም ሆነ በከይሲ ድርጊቶቹ ብቻ የማይተማመን ክፉኛ ተጠራጣሪ ቡድን ነውና እንደ ሥስ ስልቻ የተነፋ ፊኛዬን ሊያስተነፍሱ ይችላሉ የሚላቸውን የፀጥታ ኃይሎች ሳይቀር አፈንግጠው ከራሱ ቁጥጥር ውጭ እንዳይሆኑበት በታማኝ ሰላዮች አማካኝነት በአይነቁራኛ የሚከታተላቸው ለመሆኑ የተለያዩ ውስጣዊ መረጃዎች የሚያመለክቱ ናቸው።

የወያኔን ሕገ አገዛዝ ተቀብለው እንንቀሳቀሳለን የሚሉ የፖለቲካ ድርጅቶችም ቢሆኑ በበኩላቸው ካለፉት ምርጫዎች በትግል በደም ከተገኙ ተመክሮ ትምህርት ባለመቅሰምና በጥልቀት ባለመመልከት እያቅማሙ መሆናቸው ከሚሰጡት መግለጫዎቻቸው ለመገንዘብ የሚቻል ነው። አሁንም “የፖለቲካ ምህዳሩ የጠበበ ነውና ይስተካከልን” በማለት ለችግሩ ዋና ተጠያቂ የሆነውን አገዛዝ መማፀን መቀጠላቸው በርካታዎችን ማስገረም አልቀረም። የተወሰኑቱ ደግሞ ቀድሞውኑ ወያኔን የሁሉ ፈጣሪና አድራጊ አድርገው በማየታቸው ችግር ሲመጣባቸው ቆርጠው ወያኔን በተገቢው ሁኔታ መጋፈጥ ከብዷቸው ተከታዮቻቸውን ለአውሬ ሲሳይ ጥለው የወጡ አሁንም ድረስ በወያኔ ላይ አንጀታቸው ያልቆረጠና ለሱ የሚሳሳ ልባ ያላቸው ቡድኖችም እየተፈጣጠሩ ከባዕዳን ሀገርም የወያኔን ምርጫ ለማጀብ ጓዛቸውን ጠቅልለው የገቡ በመጡበት እንዲመለሱ መደረጋቸው እንወክለዋለን የሚሉትን የሕብረተሰብ ክፍል ምንኛ ዳግም እንዳሳፈሩ አለመረዳታቸው ከትዝብት ጥሏቸዋል። ቀድሞውኑ የእንቅስቃሴያቸው ግብ የሥልጣን ፍርፋሪ ለመቀራመት እንጂ ነፃነትን ለማጎናፀፍ እንዳልሆነ

መረዳት ለሚፈልግ ማንኛውም ዜጋ ከዚህ የበለጠ ጉልህ ምሳሌ ሊያገኝ አይችልም። እንዲያውም ጥራው እንዳይበላ ግፋው እንደሚባለውም ወያኔ እንደተለመደው የፖለቲካ ምህዳሩን በራሱ ሙሉ ቁጥጥር ሥር አድርጎ በምርጫ ሰሌዳ ላይ ለመወያየት ለይስሙላ ጋብዞ ከአጥር እንዳይዘሉ በመቆጣጠሪያው ክብ ሊያስገባ እየጣረ መሆኑም እየታየ ነው። በጓደኞችን ሬሳ ላይ የተረማመዱ የኢሕአፓ ርዝራዦችም ቢሆኑ ገብተው ከጫማው ሥር ተገንብሰው ለመጠጠፍ ከደጅ ደጅ ቢያስፈሰፉትም ጠቀሜታቸውና ለፕሮፓጋንዳ ፍጆታው የማይበቁለት መሆናቸውን በመገንዘብ ፊቱን የነሳቸው እንደሆነም የውስጥ ለውስጥ ሽኩቻዎች የሚጠቁሙት ናቸው። እነዚህና ሌሎች መሰል እንቅስቃሴዎች የወያኔን ልብ እያሳበጡ ትዕቢተኝነቱንም እያጠናከረ የሥልጣን እድሜውን ሊያራዝሙለት የሚችሉ መሆናቸውን ከግምት በማስገባት ተገቢው እርምጃ ማድረግ ለትግሉ ስኬት ማግኘት ጠቃሚ መሆኑ ቢገለፅም ካፈርኩ አይመልሰኝ በሚል በጀመሩት ቀጥለዋልና በአሁኑ ወቅት ምክር ሰሚ ለመሆናቸው ጥርጣሬያችን እየሳለ የመጣ እንጂ የሚቀንስ አልሆነም።

በበኩላችን ስለምርጫ ስናወጋ በቅድሚያ ግልፅ መሆን ያለበት ዜጎች ነጻነታቸውን የመጎናፀፍ ሁኔታ በአዎንታዊ መልኩ ሊመለስ የሚገባው መሆኑን በጥብቅ እናምናለን። የዚህ እምነታችን መሰረቱ ነፃነቱን ያልተላበሰ ሕዝብ ፍላጎቱን በድምፁ አማካኝነት ሊያስተጋባ የሚችለው እንዳልሆነ ስለሚታወቅ ነው። ነፃነት ሲባል የሰው ፍጡር ሰው ሆኖ በመፈጠሩ ብቻ የተጎናፀፈው ሰብአዊ ክብሩ ማለት ሲሆን ማንም ይሁን ማ ይህንን ክብሩን ሊገፈው ቀርቶ ሊገድብበት ጨርሶ የማይገባ መሆኑን የሚያመለክት ነው። ነፃነቱን የተጎናፀፈና ሰብአዊ ክብሩ የተረጋገጠለት ማንኛውም ዜጋ በራሱም ሆነ በሀገሩ የወደፊት እጣ ቢሻው በግለሰብ ደረጃ አለበለዚያም እምነቱን በሚለግሳቸውና የሱ አንደበት ሆነው ሊናገሩለት የሚችሉ ወኪሎች አማካኝነት ተሳታፊና ወሳኝ የመሆን እድሉ የሚረጋገጥለት ይሆናል። ሀገራዊ ኃላፊነት የመሰማት፤ ሀገርን የመውደድና ለሕዝብ ቀናኢ የመሆን መሰረቱም ከዚህ ውጭ ሊሆን እንደማይችልም ደጋግመን የገለፅነው እንደሆነ የሚታወስ ነው።

ስለሆነም ስለ ምርጫ ሲታሰብ በየአራት ወይንም አምስት አመት የድምፅ መስጫ ወረቀትን ከድምፅ ኮሮጆ ከማስገባት በላይ የሚሄድ የዴሞክራሲ እሴት ነው ተብሎም የሚነገረውም በዚህ የተነሳ ነው። የምርጫ ክንዋኔ በራሱ ዴሞክራሲን የሚያመጣ እንዳልሆነ የሚታወቅ ነው። ነገር ግን አማራጭ የሌለው የዘመናዊ ዴሞክራሲ ሥርአት አካል መሆኑ ግን ምንም ጥርጥር የለውም። ተአሚነትን፤ እውቅናና ይሁንታን ከሕዝብ የሚያገኝ የምርጫ ትዕይንት ዴሞክራሲያዊ እሴቶችን፤ መልካም አስተዳደርንና የፖለቲካ ውጥረትን ሰላማዊ በሆነ መልክ ማርገብን ያጠቃልላል ተብሎ አፅንዖት በተሞላበት ሁኔታ እየተገለጸ የሚገኘውም በዚህ የተነሳ ነው። ይህ ሁኔታ ግን በሀገራችን ለሕዝባችን የውሃ ሽታ እንደሆነ ያለፉት 23 አመታት ከበቂም በበቂ ያሳዩት ናቸው። የምርጫው ህግም አልተሰተካከለም፤ የምርጫ ኮሚሽኑም ነጻ ያልሆነና በወያኔ ስር ያለ ነው። ይህ ሳይታረም ወደ ወያኔያዊ ምርጫ መንገዱ መጨረሻው የተለመደው ውድቀት ብቻ ይሆናል ።

ለዚህም ነው ስለ ምርጫ በሚነገርበት ወቅት ሕዝብ የአገዛዙ አንድ አካልና አምሳል በማለት የሰየመው በአገዛዙ ደጋፊዎች ደግሞ “ከመንግሥት ገለልተኛ የሆነ” ተብሎ የሚሞካሸው ብሔራዊ ምርጫ ቦርድ ከአምሳሉ ጋር መወገዱ አይቀሬ ነው ተብሎ የሚገለፀው። ሌላው መነሳት ያለበት ከምርጫ እንቅስቃሴ ጋር በጥብቅ የተያያዘው የፕሬስ ነጻነት ጉዳይ ነው። ፕሬስ መሰረታዊ ሚናውን (ማስተማር፤ መቀስቀስ፤ ማደራጀት፤ የውይይት ርዕስ አዘጋጅቶ ማቅረብ) ለመጫወት ይቻለው ዘንድ ነፃነቱ ተጠብቆና ተከብሮለት ሊንቀሳቀስ ይገባል እንጂ የተለያዩ የመቆጣጠሪያ ሕጎችን እየደነገጉ ፕሬስን ሽቦ ማድረግና ጋዜጠኞችንም ማሸማቀቅ የወያኔ ዋና ተግባር በሆነበት ፍትሃዊ የሆነ ሕዝባዊ ምርጫ ሊካሄድ የማይችል መሆኑ ያለፉት ተመክሮዎች የሚያመለክቱት ናቸው።

ለዚህም ነው በኢሕአፓ እምነት ስለ ምርጫ ካወጋን አይቀር በሀገራችን ሊካሄድ የሚገባው ምርጫ ሕዝብ ለአገዛዙ ተውኔት አዳማቂነትና ይሁንታ ለመስጠት የሚገደድበት ሳይሆን ሕዝባዊነትን የተላበሰ በሕዝቡ ፍላጎት ላይ ሊመሰረት የሚችልና ሀሳቡን በነፃ ሊገልጽበት የሚያስችለው፣ ከተለያዩ አማራጮች መካከል ልቡን የሚኮረኩሩለት ጥቅሞቹንና ፍላጎቶቹን የሚያስከብርለትን እይታዎችንና ፕሮግራሞችን ለመምረጥና ለመወሰን የሚያስችለው ሰላማዊና ሁሉንም አሳታፊ ሊሆን የሚችል የፖለቲካ ምህዳር መኖርን ሕዝባችን ይፈልጋል።

ታዲያ ይህ ከሆነ ዘንድ ምን መደረግ አለበት ምንስ ማድረግ ይጠበቅብናል?

በበኩላችን ከሁሉ አስቀድሞ ይህ ይካሄዳል ተብሎ የሚጠበቀውን ተውኔት በመነሻነት በመውሰድ ሕዝብን ይበልጥ በኢትዮጵያዊነት ዙሪያ ከምንጊዜውም በበለጠ ለመቀስቀሻ፣ ለማደራጀትና ለማታገያ በሚያስችል መልክና አንድነቱን በማያፋፈስበት ሁኔታ መጠቀሚያ ለማድረግ በኢትዮጵያዊነታቸው የሚያምኑ፣ የሀገር ዳር ድንበሯ እንዲከበርና ሉዓላዊነቷ እንዲረጋገጥ፣ የሕዝቦቿም ችግር በኢትዮጵያ ማዕቀፍና በዴሞክራሲ መንገድ ይፈታል ብለው የሚያምኑ ሀገር ወዳድ ኃይሎች ተፈላልገውና ተጠራርተው መወያየትን የሚያመለክት እንደሆነ ግልፅ ነው። የግንኙነታቸው ጭብጥም ሊሆን የሚችለው በሀገር አድንና ሕዝቧን በመታደግ ዘመቻ ዙሪያ የታጠረ ሊሆን ይገባዋል። በዚህ ላይ ውይይት በማድረግና ከጋራ መግባባት በመድረስ ሃሳባቸውን በጋራ ለሕዝብ ለማስተላለፍ የሚያስችላቸውን መድረክ በጋራ ለመፍጠር ይቻላቸው ዘንዳ በሚቀጥሉት መሰረተ-ሃሳቦች ላይ ከስምምነት መድረስ ተከታዩ እርምጃቸው ይሆናል።

ስለሆነም በዚህ አመት ይደረጋል ተብሎ በሚጠበቀው ምርጫ እየተሸቀዳደሙ ለመሳተፍ ከመሯሯጥና ቅሌትን ከሕዝብ ከመከናኘብ በፊት እርጋታንና አርቆ አስተዋይነትን በመላበስ ቀጥተኛ ፤ ነፃ ተሳትፎና ርቱዕ ምርጫ በሀገራችን በተግባር እንዲውል መሰረት ለሆኑት እሴቶች በቅድሚያ እንዲሟሉ በጋራ መንቀሳቀስ አግባብነት ያለው ይሆናል። እነዚህም፡-

- ከሁሉ አስቀድሞ የታሰሩ የፖለቲካ ድርጅቶች፡ የነፃ ፕሬስ፣ መንግሥታዊ ያልሆኑ የሲቪልና የሙያ ማህበራት መሪዎችና ንቁ አባሎቻቸው ያለምንም ቅደም ሁኔታ የሚፈቱበት፤
- ነፃ የሆነ የፖለቲካ ምህዳርና ያልተገደበ የዴሞክራሲ ሥርዓት ይሰፍን ዘንድ የሕዝብ ዴሞክራሲያዊና ሰብአዊ መብቶችን በወረቀት መዘርዘሩ ሳይሆን በተግባር የሚረጋገጡበት፤
- ገለልተኛና በሁሉም ተዋኪያን ተዳማኒነትን የሚያገኝ ብሔራዊ የምርጫ ቦርድ መኖርና አባላቱም የነዚህኑ ስምምነት ያገኙ የመሆናቸው ጉዳይ፤
- ነፃና ገለልተኛ የሆነ የፍርድ ተቋም የሚገነባበት፤
- ስለ ምርጫው ሕግ ደንብና ሂደት አፈፃፀሙ ተዳማኒነት ማግኘትና ሁሉም ወገን አክብሮ የመገኘቱ ጉዳይ፤
- የምርጫ ሂደቶችና አፈፃፀማቸው ሳንካ እንዳይገጥማቸው የዜጎች ሙሉና ንቁ ተሳትፎ የመኖር፤
- በሕዝብ ኃብት እንዲንቀሳቀሱ የተደረጉ የመገናኛ ብዙሃን ለአገዛዙ የፕሮፓጋንዳ መጠቀሚያ መሆናቸው ቆሞ በእኩል የመጠቀምና ሁሉም ተወዳዳሪ ፓርቲዎች ለምርጫ የሚያስፈልጋቸው ወጪን በእኩል የማግኘት መብት መከበር፤



- ተወዳዳሪዎች ከቦታ ቦታ በነጻ ያለአንዳች ተፅዕኖ የመንቀሳቀስ፤ ሕዝብን የመቀስቀስና የማደራጀት እንዲሁም የቅስቀሳ ወረቀቶቻቸውን መፈክሮቻቸውን የማሰራጨት መብት መከበር፤
- ለምርጫው ሂደት ጉድለት ላለመኖር እድሉ የሰፋ እንዲሆን በተወዳዳሪዎቹ ተዳማኝነትን ሊያገኙ የሚችሉ ሀገር በቀል የገለልተኛ ታዛቢዎች መኖር፤
- ነፃ ጋዜጠኞችና የመገናኛ ብዙሃን የምርጫውን ሂደት በአንክሮ እየተከታተሉ ለሕዝብ እንዲዘግቡ ሁኔታው እንዲመቻችላቸው ብቻ ሳይሆን የነፃ ፕሬስ አባላቱም ይህንን ከባድ ኃላፊነት ለመወጣት ድፍረቱንና ከሁሉም በላይ ሚዛናዊነት የሚጠበቃቸው መሆኑን ማረጋገጥ፤
- ተቋማት ለአገዛዙ የምርጫ ሂደት መጠቀሚያ መሆናቸው መቆም፤
- ሕዝባዊ ድርጅቶች ለአገዛዙ ተቀጥሮ መዳረጋቸው እንዲቆምና በነፃ በመደራጀት ተጠያቂነታቸው ለአባሎቻቸው ብቻ መሆኑን በተግባር መረጋገጥ፤

በተሰኙት ዙሪያ ሕዝብን ለማስተባበሪያ፣ ለማታገድ መጠቀሚያ ማድረግ የወቅቱ ተግባር ሊሆን ይገባል።

እነዚህ ከላይ የተዘረዘሩት መሠረታዊ ሀሳቦች ቀደም ተብሎ የተጠየቁ ቢሆንም ወቅታዊነታቸውና አንገብጋቢነታቸው ከጊዜ ወደ ጊዜ እየጨመረ የመጡ ከመሆናቸውም በላይ ሃሳቦቹ የድርጅቶች ብቻ ሳይሆን የሕዝቡም ናቸውና ሕዝብን በነዚህ ርዕሶች ዙሪያ ለመቀስቀስና ለማታገል ወሳኝና ቆራጥ አመራር በመስጠት በይፋም ሆነ በሕቡዕ መንቀሳቀስ የግድ ይላል።

ስለሆነም በወያኔ የበላይነት ለሚካሄደውና ለሕዝባችን ምንም አይነት ጠቀሜታ እንደማያመጣ በተረጋገጠው ምርጫ በምንም አይነት ተሳታፊ አለመሆንና ሊመጣ የሚችለውን አደጋ በጋራ ለመቋቋም መዘጋጀቱ የግድ እንደሚል ከግልፅም ግልፅ ነውና በዚህ በኩል ምንም አይነት ብክርታ ሊኖር አይገባም። ተቃዋሚ ድርጅቶች የሕዝቡን ትግል ማስተባበርና ጠንካራ አርቆ አሳቢ አመራር ለመስጠት የሚፈተኑበት ወቅት ላይ የተደረሰ መሆኑ ሁሉም ሊገነዘበው የሚገባ ጉዳይ ነው። መዝረክረክ የሌለበት፤ ውስጣዊ ሚስጥሩን ጠብቆና መስዋዕት ለመክፈል ቆርጦ የተዘጋጀ አመራር ሰጪ ተቋም መኖር ለትግሉ ስኬታማ መሆን የመጀመሪያ እርምጃና ወሳኝነት ያለውም ነው።

ሰላማዊ መሆን ለወያኔ ሕገ አገዛዝ መንበርከክ ሳይሆን የሕዝብ መብት እንዲከበር ማመጽ፣ እምቢኝ አሻፈረኝ ማለት ነው። ከወያኔ ጋር ሰላምና ዕርቅ እንዲኖር መስበክ ትግልን ጎጂ ለመሆኑ ያለፉት 23 ዓመታት ያረጋገጡት ሐቅ ነውና በዚህ ጎዳና አሁንም መሰማራት የሚፈልጉትን ከወዲሁ ማራቅና ወግዶ ማለትም የሚጠበቅ ነው። የተጠቀሱት ሃሳቦች ከሕዝቡ ጋር በመሆኑ እንዲሟሉ መታገል የወቅቱ ግዳጅ ሲሆን ወያኔ በእምቢተኝነት አሻፈረኝ ብሎ ከተፈጠመ (መሆኑ ደግሞ አይቀርምና) ትግሉን አንድ ደረጃ ከፍ ለማድረግ በቅጡ በተቀናጀና በተከታታይ የተቃወሞ እንቅስቃሴን ማካሄድ ቀጣዩን እርምጃ ከወዲሁ ማሰላሰልም የሚጠበቅ ነው። በዚህ ወቅት ሊመጣ የሚችለውን አደጋ በጋራ ለመቋቋም መዘጋጀትም የማይሸሹት ግን የምንቋቋመውም እንደሆነ መረሳት የሌለበት ነው።

በኛ እምነት እነዚህን መሠረተ ሃሳቦች ማንም ለሕዝብ ቅን አሳቢ የሆነ ሀገር ወዳድ በደስታ የሚቀበላቸውና ሊስማማባቸው እንደሚችል እርግጠኞች ነን። የሕዝቡም ጥያቄዎች ናቸውና። ስለሆነም የወያኔን አገዛዝ በማስወገድ ላይ ግልፅ አቋም ያላቸው ድርጅቶች በሀገርና በባዕድ አገር መኖራቸው፣ ምናልባትም በትግል ሥልጣን የተለየ አመለካከት ሊኖራቸው መቻሉ፣

ጥንካሬያቸውና የአባላት ብዛታቸው መለያየቱ፤ በጋራ እንዳይሰሩ እንቅፋት ሊሆንባቸው አይችልም። አይገባምም። ዋናው ቁምነገርና ትኩረት መሰጠት የሚገባው ወያኔን ቆርጦ ከመታገሉ ላይ እንደሆነ ነው። መረዳዳቱ በርግጠኝነት ከልብ ከተፈለገ ደግሞ ተገናኝቶ ለመወያየት የሚከብድ አይሆንም።

በጋራ መታገሉ ቀርቶ ራሱ ለዚህ ጥሪ መቅረቡና ከስምምነት የመድረስ ፍላጎቱ አይሎ መውጣቱ ወያኔን የሚያስደነግጠው መሆኑ ሳይታለም የተፈታ ነውና የተለያዩ አሰቃቂ እርምጃዎችን ሊወስድ ይችል ይሆናል። በዜጎች ሕይወትና ንብረት ላይ አደጋዎችን ሊያደርስ የሚጥር መሆኑም የሚጠበቅ ነው። የተለያዩ ማስፈራሪያዎች እስከ ሀገር ትፈራርሳላች የሚል አስደንጋጭ ዜናዎችንም ሊያሰራጩ ይችላሉ። ድርጅቶችን ሕጋዊነት ነፍሳ መሪዎቻቸውንና ንቁ አባሎቻቸውን ለእስርና ለሌላ ከፍተኛ ጉዳዮች ለመዳረግ መቃጠቱም የሚጠበቅ ነው። በተለያዩ ጥቅማ ጥቅሞችም በመደለል ተቀናቃኞቹን ለመከፋፈል ጥረት ማድረጉም የሚታስብ ነው። ይህ እስካሁንም ድረስ ተግባራዊ በመሆን ላይ ያለ ስለሆነ ማንንም ሊያሸማቅቅ አይገባውም። ተወደደም ተጠላም ነፃነትን የመሰለ ክቡር እሴት በልመናና በፀሎት ተገኝቶ አይታወቅምና የጭራቅ ማስፈራሪያ ሊያደርጉ የሚጥሩ ከፋፋዮችን ከወዲሁ ነቅቶ መጠበቅና የመከላከያ ዘዴን ማዘጋጀቱ ከተቃዋሚ ድርጅቶች የሚጠበቅ እንደሆነም የምንዘነጋው አይሆንም። በመሆኑም ይህንን አመት ሕዝብን በጋራ አቋምና በኢትዮጵያዊነት ዙሪያ በማስተባበር ወያኔን በሁለገብ ትግል ከሥልጣን ለማስወገድ በጋራ እንድንጠቀምበት ጥሪያችንን እናስተላልፋለን። ከዚህ የበለጠ አኩሪ ድርጊት የለምና። ስለሆነም ከምርጫ በፊት ነፃነትን ብንጎናፀፍ አይበጅም?!

ነፃነትን ለተላበሰ ሕዝባዊ ምርጫ በጋራ እንንቀሳቀስ!

ወያኔ በጋራ ሕዝባዊ ትግል ይወገዳል!